

ക്രമപ്രശ്നം

നിർമ്മാണ പ്രവർത്തനം

ശ്രീ. രാജ എബ്രഹാം: സർ, ഇന്നലെയും ഇന്നുമായി സഭയിലെ ചില അംഗങ്ങൾ തങ്ങളുടെ പ്രസംഗത്തിനിടയിൽ നിയമസഭാ മന്ദിരത്തിലെ നിർമ്മാണ പ്രവർത്തനങ്ങളെ സംബന്ധിച്ച് ദുഃസ്വപനയോടെ സംസാരിക്കുകയുണ്ടായി. സഭയുടെ നടപടിക്രമവും കീഴ്വഴക്കവും അനുസരിച്ച് ബഹുമാനപ്പെട്ട സ്പീക്കർ കൈക്കൊണ്ട തീരുമാനപ്രകാരമുള്ള കാര്യങ്ങൾ സഭയിൽ സാധാരണഗതിയിൽ പരാമർശിക്കാറില്ല. അത് പാർലമെന്ററി മര്യാദകളുടെ ലംഘനവുമാണ്. ബഹുമാനപ്പെട്ട സ്പീക്കറുടെ പരിധിയിൽ വരുന്ന കാര്യങ്ങളെ സംബന്ധിച്ച് അംഗങ്ങൾക്ക് ഏതെങ്കിലും തരത്തിലുള്ള അഭിപ്രായ പ്രകടനം നടത്തേണ്ടതുണ്ടെങ്കിൽ അത് ബഹുമാനപ്പെട്ട സ്പീക്കറെ നേരിൽ കണ്ട് അറിയിക്കുന്നതോ എഴുതി സമർപ്പിക്കുന്നതോ ആണ് കീഴ്വഴക്കം. അതിന് വിരുദ്ധമായി ഇവിടെ സഭയെയും ബഹുമാനപ്പെട്ട സ്പീക്കറെയും അധിക്ഷേപിക്കുന്ന തരത്തിൽ സഭയിലുണ്ടായിട്ടുള്ള പരാമർശങ്ങൾ ചട്ടം 307 അനുസരിച്ച് രേഖകളിൽ നിന്ന് നീക്കം ചെയ്യണമെന്ന് ഞാൻ അഭ്യർത്ഥിക്കുകയാണ്.

റൂളിംഗ്

മി. സ്പീക്കർ: നിയമസഭ പ്രവർത്തിക്കുന്നത് ചട്ടങ്ങളുടെയും കീഴ്വഴക്കങ്ങളുടെയും അടിസ്ഥാനത്തിലാണ്. തുടർച്ചയായി അത് മറന്നുപോകുകയോ ബോധപൂർവ്വം മറന്നതായി നടിക്കുകയോ ചെയ്യുന്ന രീതി ചില അംഗങ്ങൾ തുടരുന്നണ്ടെന്നുള്ളത് നിർഭാഗ്യകരമാണ്. ശ്രീ. രാജ എബ്രഹാം ഇവിടെ ഉന്നയിച്ച ക്രമപ്രശ്നം വളരെ ഗൗരവതരമായ ഒന്നാണ്. സഭയുടെ നടപടിക്രമവും കീഴ്വഴക്കവും മനസ്സിലാക്കാതെയാണ് ചില അംഗങ്ങൾ ഇവിടെ സംസാരിച്ചതെന്നാണ് ചെയർ മനസ്സിലാക്കുന്നത്. സ്പീക്കർ കൈക്കൊള്ളുന്ന തീരുമാനങ്ങളും സ്പീക്കറുടെ പരിധിയിൽ വരുന്ന കാര്യങ്ങളും നിയമസഭയ്ക്കു കത്ത് ചർച്ച ചെയ്യുന്ന പതിവ് സാധാരണഗതിയിലില്ല. അതുമായി ബന്ധപ്പെട്ട് എന്തെങ്കിലും വ്യക്തത വരുത്തേണ്ടതുണ്ടെങ്കിൽ നേരിൽ സമീപിച്ചോ ബി.എ.സി. മുഖാന്തരമോ ആവശ്യമായ വ്യക്തത വരുത്തുകയാണ് ആരോഗ്യകരമായ പാർലമെന്ററി നടപടിക്രമം. നമ്മുടെ സഭയിലെ കീഴ്വഴക്കവും അതാണ്. ബഹുമാനപ്പെട്ട അംഗങ്ങൾ അത്തരം കാര്യങ്ങൾ ഭാവിയിൽ ശ്രദ്ധിക്കുമെന്നാണ് ചെയർ കരുതുന്നത്. ഇവിടെ ഉന്നയിക്കപ്പെട്ട കാര്യങ്ങൾക്ക് ബന്ധപ്പെട്ട രേഖകൾ പരിശോധിച്ച് ആവശ്യമായ നടപടികൾ

സ്വീകരിക്കുന്നതാണ്. ലോകജനാധിപത്യത്തിന് കേരളം നൽകിയ ശ്രദ്ധേയമായ സംഭാവനയാണ് ലോക കേരളസഭ. മലയാളി ഉള്ളിടത്തെല്ലാം കേരളമുണ്ടെന്നൊരു സന്ദേശം അതുവഴി നമുക്ക് കൊണ്ടുവരാൻ സാധിച്ചു. ലോകത്തിലെ എല്ലാ വൻകരകളിലുമുള്ള മലയാളികളുടെ പ്രാതിനിധ്യ സ്വഭാവത്തോടുകൂടിയ ലോകകേരളസഭയുടെ നേതാവ് മുഖ്യമന്ത്രിയും ഉപനേതാവ് പ്രതിപക്ഷനേതാവുമായിരുന്നു. ലോക കേരളസഭയുടെ സമ്മേളനത്തിനായി ഒരു സ്ഥിരം വേദി വേണമെന്നുള്ള കൂടിയാലോചനയുടെ അടിസ്ഥാനത്തിലാണ് നിയമസഭാ സമുച്ചയത്തിലെ ശങ്കരനാരായണൻ തമ്പി ലോഞ്ച് അന്താരാഷ്ട്ര നിലവാരത്തിലുള്ള വേദിയാക്കി മാറ്റാൻ തീരുമാനിച്ചത്. ഇക്കാര്യത്തെ സംബന്ധിച്ച് ഇത്തരമൊരു ചർച്ച വന്നത് നിർഭാഗ്യകരമാണ്. രേഖകൾ പരിശോധിച്ച് ആവശ്യമായ നടപടികൾ സ്വീകരിക്കുന്നതാണ്. (...ബഹളം.....)നിങ്ങളുടെ പ്രശ്നമെന്താണ്? റൂളിംഗ് നൽകിയിട്ടും തീരെ ശക്തിയില്ലാത്ത അവസ്ഥയിലാണ് ഇവിടെയിരിക്കുന്നതെന്ന് നിങ്ങൾ കരുതണ്ടോ. ഈ സഭയിൽ ഒരു റൂളിംഗ് നൽകിയല്ലോ. അതിനുശേഷം ആ റൂളിംഗിനെക്കുറിച്ച് അനാവശ്യമായി കമന്റ് ചെയ്യുന്നത് ശരിയാണോ? (...ബഹളം.....)

ശ്രീ. റോജി എം. ജോൺ: സർ, ഇവിടെ നടക്കുന്ന ധൂർത്താണ്

ചൂണ്ടിക്കാണിച്ചത്. അതെല്ലാം ഈ നാട്ടിലെ ജനങ്ങൾ കാണുകയാണ്.

മി. സ്പീക്കർ: അത് ചൂണ്ടിക്കാണിക്കുന്നതിന് ചട്ടവും കീഴ്വഴക്കവുമുണ്ട്.

(...ബഹളം....)

ശ്രീ. റോജി എം. ജോൺ: സർ, എങ്കിൽ അത് സഭയ്ക്കുപുറത്ത് ചർച്ച

ചെയ്യാം.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, നിങ്ങൾ

സഭയ്ക്കുപുറത്ത് ചർച്ച ചെയ്യുമെന്ന് പറഞ്ഞതുകൊണ്ട് ഇവിടെ ആരും

ഭയപ്പെടുന്നില്ലെന്നുള്ള കാര്യംകൂടി സൂചിപ്പിക്കാൻ ആഗ്രഹിക്കുകയാണ്.

(...ബഹളം....) ഒച്ചവെച്ച് പേടിപ്പിക്കല്ലെ ചങ്ങാതി. (...ബഹളം....)

ഞങ്ങളൊക്കെ ഈ സഭയിൽ കുറേകാലങ്ങളായി ഇരിക്കുന്നവരാണ്.

(...ബഹളം....) നിയമസഭയിൽ ഞങ്ങൾക്ക് ഉന്നയിക്കേണ്ട കാര്യങ്ങൾ

ശക്തമായി ഉന്നയിക്കുന്നവരാണ്. അതുകൊണ്ട് നിങ്ങൾ നിയമസഭയ്ക്ക് പുറത്തോ

അകത്തോ ഉന്നയിച്ചാലും ഞങ്ങൾ അതിനെ ഭയപ്പെടുന്നവരൊന്നുമല്ല.

നിയമസഭയിലും പുറത്തും എന്തൊക്കെ ഉന്നയിക്കണമെന്ന് ഞങ്ങൾക്ക്

നന്നായി അറിയാം.

ശ്രീ. റോജി എം. ജോൺ: സർ, അത് നമുക്കു മറിയാം. (...ബഹളം....)

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, എന്നോട്

ആലോചിച്ചിട്ടാണെന്ന് അങ്ങിവിടെ റൂളിംഗ് നൽകിയെന്ന് അറിഞ്ഞു.

(...ബഹളം....)

മി. സ്പീക്കർ: ഇതൊരു നിർഭാഗ്യകരമായ കാര്യമാണ്. (...ബഹളം....)

പ്രതിപക്ഷനേതാവിന് എന്താണ് പറയാനുള്ളത്.

ശ്രീ. രമേശ് ചെന്നിത്തല: സർ, ലോക കേരളസഭയിൽനിന്നും ഞാനും

പ്രതിപക്ഷത്തുള്ള എം.എൽ.എ.-മാരും രാജിവെച്ചതാണ്. ഇവിടെ നടക്കുന്ന

നിർമ്മാണ പ്രവർത്തനങ്ങളെ സംബന്ധിച്ച് അങ്ങ് ഇതുവരെ ഞങ്ങളോട് ചർച്ച

ചെയ്തിട്ടില്ല. എനിക്ക് സഭയിൽ ഉന്നയിക്കാൻ താല്പര്യമില്ലാത്ത

വിഷയമാണിത്. സ്പീക്കർ സാധാരണഗതിയിൽ കക്ഷിനേതാക്കളുടെ

യോഗത്തിൽ വെച്ചാണ് ഇത്തരം കാര്യങ്ങൾ പറയുന്നത്. അതുസംബന്ധിച്ച്

ഞാൻ അങ്ങേയ്ക്ക് കത്ത് നൽകിയതാണ്. ഞങ്ങളുമായി ഒരു കാര്യവും

ആലോചിച്ചിട്ടില്ല. നിയമസഭാ സമ്മേളനത്തിനുമുമ്പോ അതിനിടയിലോ ഒരു

ഘട്ടത്തിലും അങ്ങ് കക്ഷിനേതാക്കളുടെ യോഗവും വിളിച്ചിട്ടില്ല.

നടപടിക്രമമനുസരിച്ച് അങ്ങനെ വിളിക്കേണ്ടതാണെന്നുള്ളതാണ് കീഴ്വഴക്കം.

ഞാൻ അങ്ങയ്ക്കൊരു കത്ത് നൽകിയിരുന്നു. അതിന് അങ്ങ് മറുപടി നൽകുമെന്നും പറഞ്ഞു. ഞങ്ങൾ അങ്ങയെ കാണാനിരിക്കുകയാണ്. പക്ഷേ ഇതിവിടെ ഉന്നയിച്ച സാഹചര്യത്തിൽ അങ്ങ് എന്തോ റൂളിംഗ് നൽകിയെന്ന് അറിഞ്ഞാണ് ഞാൻ വന്നത്.

മി. സ്പീക്കർ: സഭയിൽ ചർച്ച ചെയ്യേണ്ട കാര്യങ്ങളുമായി ബന്ധപ്പെട്ട കീഴ്വഴക്കങ്ങളെ സംബന്ധിച്ച കാര്യത്തിനാണ് റൂളിംഗ് നൽകിയത്. അങ്ങ് കത്ത് നൽകിയതിന്റെ പിറ്റേദിവസംതന്നെ ഇക്കാര്യത്തെ സംബന്ധിച്ച് നേരിട്ട് സംസാരിക്കാമെന്ന് കാണിച്ച് അങ്ങയ്ക്ക് ഞാൻ കുറിപ്പ് നൽകിയിരുന്നു. ലോക കേരളസഭയുടെ ഒന്നാം സമ്മേളന സമയത്ത് ബഹുമാനപ്പെട്ട മുഖ്യമന്ത്രിയും പ്രതിപക്ഷനേതാവും സ്പീക്കറും ചേർന്ന യോഗത്തിൽ വെച്ചാണ് ഇതിനായി ഒരു സ്ഥിരംവേദിയുണ്ടാകണമെന്നും അതിനാവശ്യമായ പരിഷ്കരണം നടത്തണമെന്നും തീരുമാനിച്ചത്. അന്ന് പ്രതിപക്ഷനേതാവും കൂടി ഇരിക്കുന്ന യോഗത്തിൽ നമ്മൾ മൂന്നുപേരുംകൂടി ഇരുന്നാണ് ചർച്ച ചെയ്ത് അങ്ങനെ വേണമെന്നുള്ള ആവശ്യം വന്നത്. അതിനുശേഷം ഇക്കാര്യത്തിൽ എന്തെങ്കിലും വ്യക്തത ആവശ്യമുണ്ടെങ്കിൽ അങ്ങയോട് നേരിട്ട് സംസാരിക്കാമെന്നാണ് ഞാൻ അങ്ങയ്ക്ക് എഴുതിത്തന്നത്.

ശ്രീ. രമേശ് ചെന്നിത്തല: സർ, ഞാനത് അംഗീകരിക്കുന്നു. അങ്ങ് വിളിക്കുന്ന സന്ദർഭത്തിൽ ഞങ്ങൾ വരാനിരിക്കുകയാണ്. പ്രതിപക്ഷ കക്ഷിനേതാക്കൾ സൗകര്യപോലെ അങ്ങയെ കാണാനിരിക്കുകയാണ്. നിയമസഭയുമായി ബന്ധപ്പെട്ട കാര്യങ്ങൾ സഭയിൽ ചർച്ച ചെയ്യാറില്ലാത്തതുകൊണ്ട് ഞാനത് വിശദമായി ചർച്ച ചെയ്യുന്നില്ല.

മി. സ്പീക്കർ: അതിവിടെ ചർച്ച ചെയ്തുകൊണ്ടാണ് ഞാൻ റൂളിംഗ് നൽകിയത്.

ശ്രീ. രമേശ് ചെന്നിത്തല: സർ, ഞാൻ അതിന്റെ വിശദാംശങ്ങൾ പറയുന്നില്ല. നിയമസഭയിൽ നടക്കുന്ന നിർമ്മാണ പ്രവർത്തനങ്ങളെക്കുറിച്ചും എം.എൽ.എ. ഹോസ്റ്റലിൽ നടന്നിട്ടുള്ള നിർമ്മാണ പ്രവർത്തനങ്ങളെക്കുറിച്ചും ഞങ്ങൾ അറിഞ്ഞിട്ടില്ല. ഞങ്ങൾ ഒരു കാര്യവും അറിയുന്നില്ല. അങ്ങ് കക്ഷി നേതാക്കളുടെ യോഗവും വിളിക്കുന്നില്ല. എല്ലാ സ്പീക്കർമാരും കക്ഷിനേതാക്കളുടെ യോഗം വിളിക്കാറുണ്ട്. അങ്ങ് ഇതിവിടെ പറഞ്ഞത് ദൗർഭാഗ്യകരമായിപ്പോയി.

മി. സ്പീക്കർ: ഞാനല്ല പറഞ്ഞത്.

ശ്രീ. രമേശ് ചെന്നിത്തല: സർ, അങ്ങിവിടെ പറഞ്ഞതുകൊണ്ട്

എന്നെക്കൊണ്ട് അത് പറയാൻ നിർബന്ധിതനാക്കുകയാണ്.

സാധാരണഗതിയിൽ Conduct of the Speaker will not be discussed in the House എന്നാണ്. അങ്ങിത് പറയാൻ പാടില്ലായിരുന്നു.

മി. സ്പീക്കർ: അങ്ങയുടെ സാമാജികന്മാരാണ് ഇവിടെ ഉന്നയിച്ചത്.

ശ്രീ. രമേശ് ചെന്നിത്തല: സർ, സാമാജികർ പലതും പ്രസംഗിക്കും.

മി. സ്പീക്കർ: അതിന്റെ പേരിൽ ശ്രീ. രാജു എബ്രഹാം ഇവിടെ ക്രമപ്രശ്നം ഉന്നയിച്ചു.

ശ്രീ. രമേശ് ചെന്നിത്തല: സർ, അങ്ങ് എനിക്കൊരു വാക്ക് തന്നിരുന്നു.

സ്പീക്കർ ഞങ്ങളെ വിളിച്ചിട്ടുണ്ട്, ഞങ്ങൾ വരും, ഞങ്ങൾ അങ്ങയോട് സംസാരിക്കും. അങ്ങിത് ചർച്ചയാക്കിയത് ശരിയായില്ല.

മി. സ്പീക്കർ: ഞാനല്ല ചർച്ചയാക്കിയത്.

ശ്രീ. രമേശ് ചെന്നിത്തല: സർ, അങ്ങനെയൊരു കീഴ്വഴക്കം ഈ സഭയിലില്ല. Conduct of the Speaker will not be discussed in the House. ഞാൻ അതിൽ ഉറച്ചുനിൽക്കുന്നു. അങ്ങയുടെ റൂളിംഗ് പുനഃപരിശോധിക്കണം.

Mr. Speaker: That you pleased, I will convince the members.

ശ്രീ. രമേശ് ചെന്നിത്തല: സർ, മെമ്പേഴ്സ് ചിലപ്പോൾ പറഞ്ഞെന്നിരിക്കും.



പക്ഷേ അതുപോലെല്ല സ്പീക്കർ പറയുന്നത്.

മി. സ്പീക്കർ: ക്രമപ്രശ്നം വന്നാൽ എനിക്ക് മറുപടി പറയണ്ടേ?

ശ്രീ. രമേശ് ചെന്നിത്തല: സർ, ഞാൻ കക്ഷിനേതാക്കളെ വിളിച്ചിട്ടുണ്ട്,

അവരോട് സംസാരിക്കുമെന്നാണ് സ്പീക്കർ പറയേണ്ടത്.

മി. സ്പീക്കർ: അത് അങ്ങനെ തന്നെയാണ് പറഞ്ഞത്.

ശ്രീ. രമേശ് ചെന്നിത്തല: സർ, സ്പീക്കർ എന്ന പദവിയുടെ മഹത്വം അങ്ങ്

ഉയർത്തിപ്പിടിക്കണം.

മി. സ്പീക്കർ: അതുമാത്രമേ ഞാൻ പറഞ്ഞിട്ടുള്ളൂ. ഞാൻ എന്താണ്

പറഞ്ഞതെന്ന് അങ്ങ് കേട്ടില്ലല്ലോ. (...ബഹളം....)